



Frans u Miriam f'għeluq il-50 anniversarju taż-żwieġ tagħhom.



Mal-Kardinal Thomas J. Winning.

KOPPJI TA' VERU

Frans u Miriam Portelli

X'JGĦID FRANS DWAR MIRIAM?

Kif u fejn iltqajt ma' marteġ?

Il-familja tagħna konna ngħaddu s-sajf San Pawl il-Baħar, villeġġjatura. L-istess il-familja ta' Miriam. Ma konniex noqgħodu bogħod minn xulxin, kantuniera bogħod kollox. Lil Miriam kont naraha spiss, imma qatt ma konna tkellimna. Sakemm darba nżertajtha u bħal hassejt lehen ġo fija jgħidli: "dik it-tfajla trid tkun tiegħek". Aghmilt il-kuraġġ, kellimtha u minn hemm komplejt fuq dak li kont hassejt. U ma jiddispaċini xejn.

Kif hassejtek l-ewwel darba li ltqajtu u hriġtu flimkien?

Eċċitament kbir! Hassejna ruħna ma nafux x'ser naqbd u naghmlu bina nfunna, x'ser ngħidu, fejn se mmorru. Imma mbagħad drajna lil xulxin. Il-hruġ tagħna kien ikun xi passiġġata, speċjalment fis-Sajf, fl-inħawi ta' San Pawl. Ix-Xitwa kienet tkun differenti. Miriam kienet taħdem Barclays Bank il-belt, u kont immur nistenniha toħroġ mix-xogħol biex inwassallha d-dar. Imma jien kelli regola ta' missieri, li sad-9.00pm ridt

inkun lura d-dar miġbur, u ma kontx nissogra ma nobdieħx.

X'joghġbok l-aktar fiha? Fiex tammiraha? Hemm xi haġa li ddejqek?

Miriam mara bieżla ħafna, tħobb kollox eżatt u perfett. Mara nadifa ħafna, u d-dar dejjem xummiema. Allura ma jstax jonqos li xi ftit fitta fit-tindif u t-tfarfir ukoll. Jien ngħidilha li d-dar pupilla, imma hi tgħidli li xorta hemm bżonn ta' tfarfira! Naħseb għad nispiċċa nibda' ntella' xi barmil trab id-dar biex zgur ikun hemm trab xi ssib għat-tfarfir, għax jien ma narahx! Dawk l-argumenti tagħna nsomma, argumenti ħelwin ukoll li jħalluli tbissima meta nirrakkonta dwarhom.

Esperjenza sabiħa li kellek ma' marteġ.

Miriam tatni ħafna esperjenzi sbieħ f'ħajti. Kull deċiżjoni f'ħajjita ħadniha flimkien, sa minn meta żżewwiġna u kellna nixtru l-ewwel dar tagħna, dar zġhira l-Hamrun. Maż-żmien imxejna għal Ħal Balzan u dan l-aħħar sitt snin erġajna mxejna għal flat iżgħar f'Ħal Balzan stess. Fit-tieni dar, li kienet kbira mhux ħażin, kellna esperjenzi sbieħ meta konna nospitaw magħna mistiedna prominenti

tal-Moviment ta' Kana. Ospitajna isqfijiet, kardinali, tobb... hu min hu u hi min hi.

Kif tħares lejn il-ħajja mizzewġa tagħkom?

Fil-vokabolarju tal-mizzewġin hemm żewġ kelmiet importanti ħafna li trid iżżommhom quddiem għajnejk kontinwament: PAĊENZJA u SAGRIFICĊJU. San Ġorġ Preca kien jgħidilna biex fiż-żwieġ niktbu l-kelma paċenzja għal tliet darbiet f'kull kamra tad-dar. Jien ipprattikajt dawn il-valuri fil-ħajja tagħna u nista' ngħid li kienu ta' ġid kbir.

X'TGĦID MIRIAM DWAR FRANS?

X'gibdek lejn żewġek?

Għalkemm tista' tgħid li konna ġirien San Pawl il-Baħar, ngħid il-verità lil Frans qatt ma kont rajtu. Dawk kienu żminijiet differenti. Wara li tkellimna l-ewwel darba, sirna ħbieb u dak kien l-ewwel pass li nissel fina l-imħabba għal xulxin.

Kif hassejtek l-ewwel darba li ltqajtu u hriġtu flimkien?

Ferħana. Dik l-ewwel kelma li tigina f'moħħi. Ferħana. L-ewwel ħarġa tagħna kienet San Pawl stess. Konna ninnamraw bil-ħarba. Il-post favorit konna nsejġulu lovers' lane, għax donnu kulhadd l'hemm kienu jigbduh saqajh. Niftakar konna nkunu xi tliet koppji jew aktar. Ix-Xitwa kienet differenti, u meta konna noħroġ kien ikollna dejjem lil oħti chaperon



Frans u Miriam ma' Dun Charles Vella, dak inhar tat-tieg.

magħna. Anzi lill-mama', ma' tantx kienet tghidilha fuq Frans!

X'jogħbok l-aktar fih? Fiex tammirah?

Jieħu paċenzja bijja, u anki jien bih insomma. Jgħinni ħafna fid-dar u fil-ħidma tiegħi f'Kana. Kemm jista' jkun dejjem flimkien... quddies, nixtru, kull fejn immorru dejjem flimkien.

Hemm xi ħaġa li ddejqek?

Le ta. Xi kultant inżomm naqra distanza minnu u ngħidlek għaliex. Frans supporter kbir tal-Manchester United, allura meta jilagħbu għid li t-television mhux se jiċċaqlaq għal xi sagħtejn sħaħ minn fuq l-isports channel. U jekk il-United jitolfu, joqgħod kwiet u ma jtkellimx. Jekk jirbħu b'xi goal wiehed, ma jkunx kuntent lanqas; jgħidli setgħu daħlu 3 oħra! U ara ma tmerieħx!

Esperjenza sabiħa li kellek ma' zewġek.

Il-honeymoon. Niftakru qisu l-bieraħ. Jien qatt ma kont sifirt. Ma kellniex wisq flus x'nonfqu, u morna Napoli u Ruma. Jien bqajt mistagħġba nara dak ix-xenarju sabiħ, xmajjar u art ma tispicċa qatt. Dak li kont nistudja fil-geography tal-iskola, issa beda jsir realtà quddiem għajnejja. Kienet esperjenza tal-ħolm.

Kif tħares lejn il-ħajja miżżewġa tagħkom?

Ħajja sabiħa, li fiha qsamna kollox

bejnietna. Aħna kollox għal xulxin. Żammejna ż-żwieġ tagħna ħaj, u dejjem niċcelebraw id-dati speċjali tagħna b'xi party, imqar zgħir bejnietna. Birthdays, anniversarji tal-25, 40 u 50 sena żwieġ... inħares lura nara ħajja ta' mħabba.

BĦALA KOPPIJA FLIMKIEN

Meta żżewwiġtu? Kemm ilkom miżżewġin?

Iżżewwiġina nhar il-31 ta' Ġunju 1959. Ilna 53 sena miżżewġin, kważi 54.

Kemm kien ilkom għarajjes? U x'tgħidulna dwar jum it-tieg?

Domna ħafna għarajjes, għax dak iż-żmien kien diffiċli ħafna biex issib fejn toqgħod jekk ma tħallasx somma kbira ta' flus bħala rigal. Kien jissejjaħ key money. Fuq parir ta' missier Frans u bl-għajnuna tiegħu, xtrajna dar żgħira l-ħamrun. It-tieg kien sempliċi u familjari. Il-quddies għamilniha fil-knisja ta' San Ġakbu l-Belt Valletta u r-riċeviment fi stabbiliment fi Strada San Zaccharia, li illum m'għadux jeżisti.

Nafu li intom sinonimi mal-Moviment ta' Kana. Kif beda' l-involvement tagħkom ma' Kana?

Il-Moviment ta' Kana gie mniedi f'Jannar tal-1956 mill-Arcisqof Gonzi u aħna attendejna għaċ-ċerimonja tal-ftuħ bħala għarajjes. F'Ġunju Dun Charles Vella, il-fundatur, organizza nofs ta' nhar irtir għall-għarajjes u morna wkoll. F'Ottubru organizza żewġ konferenzi ta' gurnata għall-għarajjes f'Palazzo Caraffa l-belt u morna wkoll. Meta spicċat l-aħħar konferenza u konna ħerġin, minn fost dawk l-għadd kbir ta' koppji li attendew, Fr Charles għażel sitt koppji, fosthom aħna, biex ngħinuh fil-Moviment. Minn dak iż-żmien bqajna sallum nagħtu sehemna fil-Moviment. Biss biss Frans għamel 18-il sena segretarju u Miriam 30 sena teżoriera, barra xogħol ieħor skond il-bżonn, kif kien il-Happier Homes tant għal qalb Miriam. Kien żmien li l-Moviment kien jisitedien kelliema prominenti minn barra u dawn konna nospitawhom aħna d-dar. Fost dawn insemmu lill-Kardinal Thomas J Winning, Lady Sue Ryder, L-Isqof ta' Acerra (Napli) Mons Riboldi, il-professur Ian Donald, L-Isqof Ingliz Mahon li dam għandna 12-il jum, L-Isqof, imbagħad aktar tard Kardinal, Murphy O'Connor, ix-xjenzjat

professur Jérôme Lejeune li dwaru tkellem Dun Charles fl-aħħar ħarġa tal-Familjakana, L-Isqof Francisco Jose' Cox taċ-Ċile, it-teologu u kittieb għaref Jack Dominion u tant u tant oħrajn.

X'tgħidulna dwar din il-mixja ta' tant snin li għamiltu mal-Moviment?

Mixja twila b'ħafna kuluri. Hdimma mad-Diretturi kollha, minn Dun Charles il-fundatur, imbagħad Dun Louis Camilleri u issa Dun Joe Mizzi. Għamilna żmien ukoll norganizzaw it-tour ta' Kana fis-Sajf. Rajna tibdiliet kbar: fil-premises u fix-xogħol li kiber enormament. Meta beda l-Moviment, mhux il-parroċċi kollha approvawh. U anke l-ġenituri tal-għarajjes qishom ma kienux konvinti. Maż-żmien sar popolari għax kulhadd beda jifhem li hemm skop għal din il-ħidma ta' tħejjija u kulhadd beda jattendi għall-laqgħat u l-konferenzi. Ħaġa ġdida kienu l-eżerċizzji għall-koppji għarajjes. Kienu jsiru fil-Knisja tal-Ġizwiti l-belt u l-attendenza kienet tkun kbira ferm, tant li biex nakkomodaw lil kulhadd konna nikru fuq elf sigġu aktar. Il-Knisja kienet tkun mimlija daqs bajda. Bdeu isiru wkoll l-eżerċizzji għall-miżżewġin godda. Dawn kienu jsiru fil-Knisja ta' San Publiju l-Furjana. Bdiet issir il-laqgħa għall-miżżewġin godda mal-Arcisqof f'Jannar, għax dak iż-żmien il-Festa tal-Familja kienet tkun iċċelebrata f'Jannar. Kienu kollha ideat u inizjattivi godda, li illum ġew adottati fuq livell parrokkjali wkoll.

X'inhu s-sigriet tar-relazzjoni tagħkom?

Sigriet li nigbruh f'erba' kelmiet: koperazzjoni, paċenzja, għajnuna u talb.

Għandkom xi parir għall-għarajjes u l-miżżewġin friski tallum?

Il-parir tagħna huwa wiehed: iż-żwieġ, fost il-ħafna sabiħ tiegħu, huwa wkoll ħajja ta' sagrificċju u paċenzja. Wiehed jgħin lill-oħra u viċi versa, bir-rispett, bit-talb. Meta tiżżewwieg il-ħajja tinbidel, ma tibqax għadni u xebba. Mela anki l-mentalita' ta' għadni u xebba trid tinbidel. Insiru għotja lil xulxin. Qatt ma norqdu jekk ma ngħidux ir-rużarju kuljum flimkien, u dan jgħin mhux biss spiritwalment. Meta nargumentaw xi ftit u ma nkunux irridu nkellmu lil xulxin, bir-rużarju jkollna nifthu ħalqna għax trid tirrispondi bilfors. U hekk nerġġhu nagħmlu paċi. •